

بِسْمِ اللّٰهِ الرَّحْمٰنِ الرَّحِیْمِ

جدید و قدیم فضلاء سے چند گزارشات

شیخ الحدیث حضرت مولانا ڈاکٹر عبدالرزاق اسکندر دامت برکاتہم العالیہ

دینی مدارس میں تعلیم کا ایک برس گذر گیا، بہت سے طلبہ نے دستار فضیلت اپنے سر پر باندھی، بے شمار طلبہ علم دین نے ایک قدم آگے بڑھا کر اگلے درجے میں پہنچنے کا اعزاز حاصل کیا.....

هَيْبَتًا لَا زُنَابَ النَّعِيمِ نَعِيمُهَا

اس بات میں کوئی شک نہیں کہ جب ”فضیلت“ کا اعزاز حاصل ہوتا ہے تو اپنے ساتھ حقوق و واجبات کی ادائیگی کا بوجھ بھی لاتا ہے۔ فاضل ہو جانے کا مطلب محض ”مولوی“ یا ”عالم“ بن جانا نہیں۔ آپ نے جو علم حاصل کیا ہے اس کا ایک سلسلہ ہے، اس کی ایک سند اور ایک روایت ہے۔ ہماری اسناد میں اپنے اساتذہ کے بعد حضرت مولانا سلیم اللہ خان، حضرت مولانا عبدالحق، حضرت مولانا محمد یوسف بنوری، حضرت مولانا مفتی محمود، حضرت مولانا خیر محمد، حضرت مولانا سید حسین احمد مدنی، حضرت علامہ شبیر احمد عثمانی، حضرت مولانا انور شاہ کاشمیری، حضرت شیخ الہند مولانا محمود حسن دیوبندی، حضرت مولانا محمد قاسم نانوتوی، حضرت مولانا رشید احمد گنگوہی رحمہم اللہ..... اور ان کے بھی اکابر و اسلاف کے بڑے بڑے نام آتے ہیں۔

یہ تمام حضرات اپنی ذات میں محض ایک شخص یا ایک فرد نہیں تھے بلکہ اپنی ذات میں انجمن، ہمہ گیر اور ہمہ جہت شخصیت ہوتے تھے۔ آج جو برصغیر پاک و ہند میں دینی مدارس کا جال بچھا نظر آتا ہے۔ اور سینکڑوں ہزاروں نہیں بلکہ لاکھوں کی تعداد میں طلبہ علم دین قال اللہ وقال الرسول کی صداکیں بلند کرتے نظر آتے ہیں، یہ ہمارے انہی اکابر کی اُن تھک محنت اور جہد و مساعی کا نتیجہ و ثمرہ ہیں۔

دستار فضیلت حاصل کرنے والا ”مولوی“ جب مدرسہ کی زندگی سے باہر کی دنیا میں قدم رکھتا ہے تو اس کا علم اور اس کی نسبتیں اس کے سامنے کچھ تقاضے اور مطالبے رکھتی ہیں۔ دنیا کمانے اور دنیا کے دھندوں میں مشغول ہونے کے تقاضے نہیں، بلکہ جس دین کو اس نے کم و بیش دس برس پڑھا اور سمجھا..... اس کی نشر و اشاعت، تعلیم و تبلیغ اور اس کی

حفاظت کا مطالبہ اس کے سامنے رکھتی ہیں۔ حدیث شریف میں آتا ہے، العلماء ورتہ الانبیاء..... تو وراثت انبیاء دراہم و ذنائب نہیں بلکہ یہ دین ہی ہے جسے اب آپ نے آگے پڑھانا اور سمجھانا ہے۔ یہ بھی جاننا چاہیے کہ اب یہ معاملہ اختیاری نہیں لازمی ہے۔

صاحب ”معارف الحدیث“ نے اپنی کتاب میں بخاری و طبرانی کے حوالے سے ایک حدیث نقل کی ہے..... حضرت عبدالرحمن بن ابی الخزامی اپنے والد ابی الخزامی سے روایت کرتے ہیں:

”ایک دن رسول اللہ صلی اللہ علیہ وسلم نے خطاب فرمایا، آپ صلی اللہ علیہ وسلم نے مسلمانوں کے بعض گروہوں کی تعریف فرمائی (کہ وہ اپنی ذمہ داریوں کو پورا کرتے ہیں) اس کے بعد آپ صلی اللہ علیہ وسلم نے (بعض دوسرے گروہوں کے بارے میں بطور تمبیہ) فرمایا کہ کیا حال ہے ان لوگوں کا جو اپنے پڑوس والے (دین سے ناواقف مسلمانوں کو) دین نہیں سمجھتے اور دین کی تعلیم نہیں دیتے اور کیا حال ہے ان لوگوں کا (جو دین سے واقف نہیں) اپنے پڑوس میں رہنے والے (دین سے واقف مسلمانوں سے) دین سیکھنے اور اس کی سمجھ بوجھ حاصل کرنے کی کوشش نہیں کرتے؟! (اس کے بعد بطور تاکید آپ صلی اللہ علیہ وسلم نے دین کی سمجھ رکھنے والوں کو مخاطب کرتے ہوئے فرمایا) کہ وہ لوگ اپنے پڑوسیوں کو لازماً دین سکھانے اور دین کی سمجھ بوجھ ان میں پیدا کرنے کی کوشش کریں اور ان میں وعظ و نصیحت اور امر بالمعروف و نہی عن المنکر کیا کریں۔ اور (دین سے ناواقف لوگوں کو) میری تاکید ہے کہ وہ اپنے پڑوسیوں سے دین سیکھیں، اور اس کی سمجھ بوجھ حاصل کریں اور ان کے وعظ و نصیحت سے استفادہ کیا کریں، ورنہ میں ان کو دنیا میں ہی سزا دلاؤں گا۔“

اس حدیث شریف میں تین باتیں ارشاد ہوئی ہیں اور اسلوب تاکید و ترہیب کا ہے۔

۱..... علم دین کو آگے پھیلانا..... یہ عالم کی ذمہ داری ہے۔

۲..... علم دین حاصل کرنا۔ یہ عامی کی ذمہ داری ہے۔

۳..... جو شخص ان دو طبقوں میں سے کسی میں نہ ہو اس کے لیے اسی دنیا میں سزا کی وعید۔

یہ بیان زبان نبوت سے ارشاد ہوا ہے، اور اس سے دینی تعلیم و تعلم کی اہمیت واضح ہوتی ہے کہ یہ کس قدر ضروری معاملہ ہے۔ اس سے یہ معلوم ہوا کہ یہ جو دستار فضیلت فضلاء جدید کے سروں پر سجائی گئی ہے یہ محض دو ڈھائی گز کا کپڑا نہیں بلکہ ایک عہد اور ادائیگی فرض کی علامتی ذمہ داری ہے۔ یہ دستار فضیلت اس بات کی بھی علامت ہے کہ وہ امانت جو رسول اللہ صلی اللہ علیہ وسلم نے صحابہ کرام رضوان اللہ علیہم اجمعین کو سپرد فرمائی تھی، صحابہ نے تابعین کرام کو اور انہوں نے تبع تابعین کے سپرد کی تھی..... یہی امانت آپ کے اساتذہ کرام نے آپ کے سپرد کر دی ہے، اب آپ کی ذمہ

داری ہے کہ اسے آگے منتقل کریں۔

آج ہم جس ماحول میں جی رہے ہیں، ایمان و عمل اور عقائد و نظریات کی آزمائش کا دور ہے۔ طرح طرح کے زہرناک فتنے جنم لے رہے ہیں۔ بے دینی اور خدا بیزاری کا سیلاب ہے جو ہمارے معاشروں کو خس و خاشاک کی طرح بہائے لے جا رہا ہے۔ یہ بے دینی ہمارے معاشروں میں از خود اثر و نفوذ حاصل نہیں کر رہی بلکہ بالادست قوتیں اس کی مکمل پشت پناہی کر رہی ہیں۔ ذرائع نشر و اشاعت، نصاب تعلیم، نظام تعلیم، معاشی سرگرمیاں..... سب لادین نظریات کے سائے میں پروان چڑھ رہے ہیں..... سیکولر این جی اوز نے اپنے تمام مادی وسائل، اپنی فکری کاوشوں اور جسمانی صلاحیتوں کو سیکولرزم اور لبرل ازم کے عروج و نفوذ کے لیے جھونک دیا ہے۔ ہمارے معاشرے کے بیشتر افراد ان مسموم ہواؤں سے نہ صرف متاثر ہو رہے ہیں بلکہ وہ ایک ایک کر کے عقیدہ و ایمان، اخلاقی اقدار، دینی اوصاف اور اعلیٰ انسانی کردار سے محروم ہوتے چلے جا رہے ہیں۔

یہ حالات حاملانِ علم دین سے خاص کردار کا تقاضا کر رہے ہیں، اور وہ ہے دعوتِ دین اور تعلیم دین کے لیے اپنی کوششوں کو صرف کرنا۔ بلاشبہ ”مدرسہ“ کی چار دیواری میں ایک خاص نظم کے مطابق تعلیم دی جاتی ہے، لیکن تعلیم و تعلم کا یہ سلسلہ کسی چار دیواری کا محتاج نہیں، ہمیں داعی اور معلم کا کردار اپنے گھر میں، اپنے محلے میں، اپنی مسجد میں نبھانا ہے۔ رسول اللہ صلی اللہ علیہ وسلم کا ارشاد گرامی بلغوا عنی ولو آتے اس کردار کو متعین کرتا ہے۔

جدید فضلاء ہوں یا قدیم وہ اس ذمہ داری کو محسوس کریں، وہ کسی مسجد کے امام یا خطیب ہیں تو کسی مادی اجر کی امید رکھے بغیر زیادہ سے زیادہ درس قرآن و حدیث کے حلقے قائم کریں۔ وہ امام یا خطیب نہیں تو اپنے گھر کی بیٹھک کو ”مدرسہ“ بنالیں اور محلے کے بچوں کو ناظرہ قرآن، ترجمہ قرآن، اور منتخب احادیث کے اسباق کے ساتھ اسلامی عقائد اور دینی مسائل سے روشناس کرائیں۔ دینی مدارس کی فاضلات بھی اس سلسلہ میں اہم کردار ادا کر سکتی ہیں، وہ محلے کی بچیوں کو اپنے گھروں میں قرآن پاک کی تعلیم دیں، حالیہ شعبان و رمضان کی چھٹیوں میں جبکہ اسکول و کالج کے طلبہ کو بھی رخصت ہوگی اس کام کو ایک مہم کے طور پر کیا جاسکتا ہے، البتہ اس میں کامیابی تب ہوگی جب اخلاص نیت ہو اور اِنْ اَجْتَوَىٰ اِلَّا عَلٰی اللّٰہِ کَا جَذْبَةً کَا مِلٌ ہو۔ یہ بہت بنیادی کام ہے، لیکن محبت و اخوت، شفیقا نلب و لہجے اور دردمندی سے کرنے کا کام ہے۔

الحمد للہ ہمارے مدارس سے ہر سال ہزاروں طلبہ و طالبات علم دین کی تکمیل کر کے باہر نکلتے ہیں۔ ان میں سے اگر ایک معتد بہ تعداد اس جذبے کے ساتھ کام کا آغاز کرے، محنت لگے اور شوق کو اپنا ہتھیار بنائے تو ان شاء اللہ بے دینی کے سیلاب کے سامنے کسی حد تک بند باندھا جاسکتا ہے..... و ما علینا الا البلاغ المبین